

जो ज्ञानी है वह सदा जागृत रहता है : युवाचार्य महाश्रमण

बीदासर 22 फरवरी ।

कुछ लोग दुनिया में सोये रहते हैं कुछ लोग जागृत रहते हैं। कुछ लोग कभी जाग जाते हैं कभी सो जाते हैं। सूक्तकार ने कहा जो मुनि त्यागी होता है वह जागता रहता है। अज्ञानी होता है वह सदा सोया रहता है। उक्त विचार युवाचार्य श्री महाश्रमण ने बीदासर के तेरापंथ भवन स्थित श्रीमद् मधवा समवरण में उपस्थित श्रद्धालुओं को संबोधित करते हुए कहा।

युवाचार्य प्रवर ने कहा कि शरीर के लिए सोना आवश्यक है कौन ऐसा व्यक्ति होगा जो कभी नींद नहीं लेता। हमेशा जागता रहता है। वृद्ध, बच्चे, युवा सभी सोते हैं नींद न आए तो शरीर के लिए कठिनाई पैदा हो जाती है। दिमाग के लिए कठिनाई पैदा हो सकती है। कार्य करने में कठिनाई पैदा हो सकती है। अपने स्वस्थ शरीर को देखकर सोने-जागने का निर्धारण करना चाहिए।

युवाचार्य श्री महाश्रमणजी ने कहा कि जो अज्ञानी है वे जागते हुए भी सोये रहते हैं। जागने के भी दो प्रकार द्रव्यः जागृतः, भाव जागृतः: एक शरीर के लिए सोना। दूसरा जो व्यक्ति मूर्च्छा में है हिंसा और परिग्रह में लिप्त है वह भावतः सोया हुआ है। जो अज्ञानी है मूर्च्छा में है वह हिंसा में अनुरक्त रहता है वह भावतः सोया हुआ होता है। जो ज्ञानी है वह सोया हुआ है किंतु भीतर से जागृत रहता है। आत्मस्थ रहने वाला, आत्मा की साधना करने वाला व्यक्ति बाहर से सोते हुए भी जागृत रहता है।

इससे पूर्व मुनिश्री दिनेशकुमारजी ने अपना वक्तव्य दिया। कार्यक्रम का संचालन मुनिश्री मोहजीत कुमारजी ने किया।

तेरापंथ युवक परिषद अहमदाबाद द्वारा ऐतिहासिक विराट प्रेक्षाध्यान योग शिविर का सफल आयोजन

तेरापंथ युवक परिषद, अहमदाबाद के मंत्री श्री मुकेश कोठारी ने अहमदाबाद में आयोजित विराट प्रेक्षाध्यान योग शिविर की संक्षिप्त जानकारी प्रस्तुत करते हुए बताया कि तेरापंथ युवक परिषद अहमदाबाद द्वारा दिनांक 6 से 10 फरवरी तक प्रातः 6 से 8 बजे तक विराट प्रेक्षाध्यान योग शिविर का संचालन आचार्य महाप्रज्ञ के युवा शिश्य समण सिद्धप्रज्ञजी ने सान्निध्य में अहमदाबाद स्थित शाहीबाग में आयोजित किया गया। शिविर में प्रतिदिन करीब 2000 (दो हजार) शिविरार्थियों की उपस्थिति रही। जिसमें बड़ी संख्या में जैनेतर लोगों की उपस्थिति रही। शिविर सफलता की संक्षिप्त रिपोर्ट लेकर तेयुप कार्यसमिति सदस्य पूज्यवरों के श्री चरणों में उपस्थित हुए। जिनमें तेयुप अध्यक्ष गजेन्द्र भण्डारी संयोजक नरेन्द्र पोरवाल, मुकेश गुगलिया एवं कार्यसमिति सदस्यों ने रिपोर्ट की फोटो एलबम युवाचार्य श्री को भेंट की।

अहमदाबाद के युवकों ने प्रेक्षाध्यान के प्रचार प्रसार का अच्छा कार्य किया है जिसे आगे भी निरन्तर रखा जाये।

- आचार्य महाप्रज्ञ

पूज्यवरों ने इस अवसर पर फरमाया कि इस शिविर में युवकों ने प्रेक्षाध्यान के प्रचार प्रसार का अच्छा कार्य किया है जिसे आगे भी निरन्तर रखा जाये।